

Id-dritt għat-tiswija: l-azzjoni tal-UE biex tippromwovi t-tiswija tal-prodotti

Wara li ilhom jagħmlu pressjoni għal dawn is-snin, il-Membri tal-PE adottaw legiżlazzjoni li tiggarrantixxi d-dritt li l-prodotti li jistgħu jissewew, jiġu msewwija.



Raġel b'tornavit jirraġa magna tal-kafè fuq mejda tax-xogħol

Ir-rimi ta' oġġetti li jistgħu jissewew għandu impatt ambjentali enormi peress li jwassal għal 35 miljun tonnellata ta' skart fis-sena fl-UE. Id-dritt għat-tiswija huwa meqjus bħala pass ewlieni għall-pjan tal-UE biex tinkiseb ekonomija ċirkolari sal-2050 bħala parti mill-Patt Ekoloġiku Ewropew, il-pjan direzzjonali tal-UE biex tintlaħaq in-newtralità klimatika sal-2050.

F'April 2024 il-Parlament adotta d-direttiva dwar id-"dritt għat-tiswija" li għandha l-għan li tinkoraġġixxi konsum aktar sostenibbli, billi tagħmilha aktar faċli li jissewew oġġetti difettuzi,

jitnaqqas l-iskart u jġi appoġġat is-settur tat-tiswija.

Ir-rapporteur tal-Parlament René Repasi (S&D, DE) qal: "Id-dritt tal-konsumaturi li jsewwu l-prodotti issa se jsir realtà. Se jkun aktar faċli u irħas biex issewwi minflok tixtri oġġetti ġodda u għaljin. Din hija kisba sinifikanti għall-Parlament u l-impenn tiegħu li jagħti s-setgħa lill-konsumaturi fil-ġlieda kontra t-tibdil fil-klima."

" Se jkun aktar faċli u irħas biex issewwi minflok tixtri oġġetti ġodda u għaljin. "

René Repasi (S&D, DE), l-awtur tar-rapport tal-Parlament dwar il-legiżlazzjoni dwar id-dritt tat-tiswija

Erba' raġunijiet għad-dritt għat-tiswija tal-legiżlazzjoni

- Skont sħarriġ tal-Ewrobarometru tal-2020, [77 % tal-konsumaturi tal-UE jippreferu jsewwu l-prodotti tagħhom milli jixtru oħrajn ġodda](#), iżda fl-aħħar mill-aħħar ikollhom jissostitwixxuhom jew jarmuhom minħabba **l-ispiza tat-tiswijiet** u n-nuqqas ta' servizz ipprovdut.
- Ostaklu ieħor għal konsum aktar sostenibbli huwa **l-obsolenzja**: xi prodotti huma ddisinjati biex jieqfu jaħdmu wara ċertu żmien jew ammont ta' użu. F'xi każijiet, il-komponenti tal-apparati jitwaħħlu b'tali mod li ma jkunux jistgħu jinħarġu u jinbidlu.
- It-tiswijiet tal-apparat elettroniku huma **tajbin għall-ambjent**, u dan iwassal għal tnaqqis fl-użu tar-riżorsi, inqas emissjonijiet ta' gassijiet b'effett ta' serra u inqas konsum tal-enerġija.
- L-elettronika hija **l-aktar sors ta' skart li qed jikber malajr fl-UE**, iżda xorta waħda mhux qed tiġi riċiklata.

Għal aktar informazzjoni

[Ara l-infografika tagħna għall-fatti u ċ-ċifri tal-iskart elettroniku](#)

Dwar xiex inhi l-legiżlazzjoni dwar id-dritt għat-tiswija?

Il-Parlament Ewropew kien favur it-titjib tad-dritt tal-konsumaturi għat-tiswija għal aktar minn għaxar snin u għamel għadd ta' proposti konkreti lill-Kummissjoni biex tagħmel it-tiswijiet sistematiċi, kosteffiċjenti u attraenti.

Reċentement f'April 2022, il-Parlament [talab għal proposta leġiżlattiva mill-Kummissjoni](#) għal dritt ta' tiswija li jkopri prodotti fit-tul li jistgħu jissewew. Il-Kummissjoni ressqet proposta f'Marzu 2023.

Il-leġiżlazzjoni l-ġdida għandha l-għan li tagħmel it-tiswijiet aktar attraenti u disponibbli għall-konsumaturi:

- Il-bejjiegha se jkunu meħtieġa jipprijoritizzaw it-tiswija fil-perjodu tal-garanzija legali, jekk ikun irhas jew ugwali fl-ispiza għas-sostituzzjoni ta' oġġett. Il-garanzija legali se tiġi estiża b'sena ladarba prodott ikun issewwa
- Il-konsumaturi se jkollhom id-dritt li jitolbu tiswijiet għal prodotti bħal magni tal-ħasil tal-hwejjeġ, vacuum cleaners u smartphones wara li tkun skadiet il-garanzija. Il-lista ta' kategoriji ta' prodotti eliġibbli għat-tiswija tista' tiġi estiża maż-żmien.
- Apparat ta' sostituzzjoni għandu jiġi offrut b'self għat-tul ta' żmien tat-tiswija. Jekk apparat ikun irreparabbli, il-konsumaturi jistgħu jagħzlu prodott rinnovata bħala alternattiva.
- Se titwaqqaf pjattaforma online Ewropea b'sezzjonijiet nazzjonali biex tgħin lill-konsumaturi jsibu sewwejjja lokali fiż-żona tagħhom
- Il-konsumaturi se jiġu offruti incentivi biex isewwu l-prodotti aktar milli jibdluhom b'oħrajn godda
- Il-konsumaturi għandhom jiġu offruti sett armonizzat ta' dettalji ta' informazzjoni dwar il-possibbiltà ta' tiswija tal-apparati sabiex ikunu jistgħu jivvalutaw u jqabblu s-servizzi ta' tiswija

Id-direttiva tikkumplimenta regoli godda oħra tal-UE dwar [l-Ekodisinn](#) li timmarka bidla lejn approċċ aktar favur il-konsumatur u konxju mill-ambjent.

Il-passi li jmiss

Wara l-approvazzjoni tal-Parlament, ladarba l-Kunsill japprovaha, id-direttiva ser tiġi ppubblikata fil-Ġurnal Uffiċjali tal-UE. Il-pajjiżi tal-UE mbagħad ikollhom 24 xahar biex jittrasponuha fil-liġijiet nazzjonali tagħhom.

Aktar dwar x'tagħmel l-Ewropa biex tikseb ekonomija ċirkolari:

- [Inwaqqfu l-greenwashing](#): kif l-UE tirregola l-asserzjonijiet ekoloġiċi
- [Proposti biex jiġi promoss il-konsum sostenibbli](#)
- [Strateġija tal-UE biex jinqata' l-iskart tal-plastik](#): aktar riċiklaġġ, projbizzjoni fuq il-mikroplastik
- [L-ekonomija ċirkolari](#): definizzjoni, importanza u benefiċċji
- [Regoli dwar l-ekodisinn](#) jiżguraw li prodotti sostenibbli biss jilħqu s-suq tal-UE

Għal aktar informazzjoni:

[Briefing: Dritt għat-tiswija \[EN\]](#)

[Ara l-progress leġiżlattiv \[EN\]](#)

[Materjali awdjoviżivi](#)

[Konferenza stampa mir-relatur René REPASI \(April 2024\) \[EN\]](#)